


# اسلام کا تصویر علم

## (سورہ علق کی روشنی میں)



پروفیسر اکٹھر محمد طاہر القادی

# اسلام کا تصورِ علم

(سورہ علق کی روشنی میں)

پروفیسر ڈاکٹر محمد طاہر القادری



منہاج القرآن پبلی کیشنز لاہور

مرکزی سکرٹریٹ 365-M مادل ٹاؤن

فون : 5169111-3 - 5168514

# جملہ حقوق بحق ادارہ محفوظ ہیں

نام کتاب	:	اسلام کا تصور علم
خطاب	:	پروفیسر ڈاکٹر محمد طاہر القادری
ترتیب و تدوین	:	ناصر اقبال ایڈووکیٹ
زیر اهتمام	:	ڈاکٹر فرید الدین <sup>رحمۃ اللہ علیہ</sup> اسلامک ریسرچ انسٹیوٹ
کمپوزنگ	:	حامد سمیع، محمد یامین
طبع	:	منہاج القرآن پرنسپر
نگران طباعت	:	محمد جاوید کھٹانہ
اشاعت اول	:	ستمبر 1999ء
تعداد	:	1100

نوٹ: پروفیسر ڈاکٹر محمد طاہر القادری کی تمام تصانیف اور خطبات و لیکچرز کے ریکارڈ شدہ آڈیو ویڈیو کیسٹس سے حاصل ہونے والی جملہ آمدنی ان کی طرف سے ہمیشہ کے لئے تحریک منہاج القرآن کے لئے وقف ہے۔  
ڈائریکٹر پرلیس اینڈ پبلی کیشنز

نمبر شمار	عنوانات	صفحہ
۱	عرض مرتب	۷
۲	علم کی تعریف	۱۱
۳	ارکان علم	۱۱
۴	(۱) ناظر (Observer)	۱۱
۵	(۲) منظور (Object)	۱۲
۶	(۳) استعداد نظر (Observing Capability)	۱۳
۷	(۴) منظوریت (Objectivity)	۱۳
۸	تصویر علم سو رہ علق کی روشنی میں	۱۳
۹	تصویر علم کے چھ عنوانات	۱۵
۱۰	(۱) علمی، (۲) مقصد علم	۱۵
۱۱	(۳) نصاب علم، (۴) نتیجہ علم	۱۵
۱۲	(۵) ذریعہ علم	۱۵
۱۳	(۶) حعلم یا وسعت علم	۱۵
۱۴	تصویر علم اور مقاصد علم	۱۵
۱۵	اعتبار کی سند کس علم کو ملے گی؟	۱۶
۱۶	علم اور معرفت الہی	۱۸
۱۷	چہالت کیا ہے؟	۱۸
۱۸	مقصد کے اعتبار سے علوم کی تقسیم	۱۹
۱۹	علم کامیدان کھلا ہے	۲۰
۲۰	۳۔ نصاب علم	۲۲

صفحہ	عنوانات	نمبر شمار
۲۳	ہر تحقیق نصاب علم ہے	۲۱
۲۴	ایک غلط فہمی کا ازالہ	۲۲
۲۵	قرآن مجید اور دیگر علوم میں فرق	۲۳
۲۵	ایک لطیف حقیقت	۲۴
۲۵	۳۔ نتیجہ علم	۲۵
۲۷	احساس بجز و انکسار	۲۶
۲۸	احساس برتری کا خاتمه	۲۷
۲۹	اظہار اعلیٰ ہی علم کی پہچان ہے	۲۸
۲۹	سیدنا صدیق اکبرؒ اور علم کی تعریف	۲۹
۳۰	ایک لمحہ فکریہ	۳۰
۳۰	مرتبہ علم نبوت	۳۱
۳۲	جمکناہی بلندی کی پہچان ہے	۳۲
۳۳	۵۔ ذریعہ علم	۳۳
۳۳	(۱) حواس خمسہ ظاہری	۳۴
۳۵	(۲) عقل اور حواس خمسہ باطنی	۳۵
۳۶	(۳) وجود ان	۳۶
۳۷	(۴) وجہ اینی	۳۷
۳۸	۶۔ عدم یا وسعت علم	۳۸

بِسْمِ اللَّهِ الرَّحْمَنِ الرَّحِيمِ

## عرض مرتب

اسلام دین فطرت اور کامل ضابطہ حیات (Complete code of life) ہے، اس کی آفاقی تعلیمات ابدی اور دائمی ہیں۔ قرآن آسمانی ہدایت کا آخری سرچشمہ اور بنی نوع انسان کی رہنمائی کے لئے آخری الہامی کتاب ہے۔ یہ ایک ایسا مینارہ نور ہے جو قیامت تک زندگی کے ہر ہر گوشے کو منور کرتا رہے گا۔ کلام الہی بنی آخر از ماں ﷺ کے قلب اطہر پر نازل ہوا، زبان مقدس سے جاری ہوا اور آپ کی حیات مقدسہ قرآن کی عملی تغیر ہے، اس لئے تاجدار کائنات ﷺ کو جیتا جا گتا قرآن بھی کہا جاتا ہے۔ قرآن اور صاحب قرآن تمام علوم کا منبع ہیں۔

روشنی علم کی جمالياتي تفسیر کا نام ہے۔ آقائے دو جہاں کا فرمان ہے کہ مجھے معلم بنا کر بھیجا گیا ہے۔ یہ بھی اس حقیقت کی طرف لطیف اور بلیغ اشارہ ہے کہ تعلیمات قرآن تک رسائی واسطہ رسالت کے بغیر ممکن نہیں۔ حضور رحمت عالمؐ نے عبادت گزار گروہ میں بیٹھنے کی بجائے علم کا نور حاصل کرنے والوں اور علم کا نور بانٹنے والوں میں بیٹھنے کو ترجیح دی۔ حضور اکرم ﷺ نے اپنے صحابہؓ و مخاطب کرتے ہوئے فرمایا:

فَضْلُ الْعَالَمِ عَلَى الْعَابِدِ كَفْضُلِي  
ایک عالم کی فضیلت ایک عابد پر اس  
عَلَى أَذْنَاكُمْ۔  
طرح ہے جس طرح میری فضیلت تم

(جامع الترمذی، ابواب اعلم، ۹۳:۲) میں سے سب سے ادنی پر ہے۔

آپ نے حصول علم کے لئے چین تک کے سفر کی ہدایت فرمائی ہے:  
اُطْلِبُوا الْعِلْمَ وَلَوْ بِالصَّيْنِ۔  
علم حاصل کرو خواہ چین جانا پڑے۔

(جامع بیان اعلم و فضلہ، ۱:۷)

غزوہ بدر کے موقع پر ریاست مدینہ کو مالی استحکام درکار تھا۔ جنگ قیدیوں سے بھاری زرفدیہ لیا جاسکتا تھا لیکن حضور نے فروع علم کی تحریک کا آغاز کرتے ہوئے فرمایا کہ جو قیدی دس دس مسلمانوں کو پڑھنا لکھنا سکھا دے اسے زرفدیہ لئے بغیر رہا کر دیا جائے گا۔ مسجد نبوی میں اصحاب صفة کے چوتھے کی بنیاد رکھ کر پہلی درسگاہ کا قیام عمل میں لاایا گیا۔

اسلام نے جہاں نماز، روزہ، حج اور زکوٰۃ کو فرائض کا درجہ دیا اس کے ساتھ علم حاصل کرنا بھی فرائض میں شامل کیا اور اس میں عورت یا مرد کی تخصیص نہ رکھی گئی:  
**طلَبُ الْعِلْمِ فَرِيْضَةٌ عَلَى كُلِّ مُسْلِمٍ۔**  
 (جامع المسانید، ۱: ۳۳)

(جامع بیان اعلم وفضلہ، ۱: ۷)

اسلام مساوات انسانی کا علمبردار ہے، ابن آدم میں کسی تفریق کا روادار نہیں، نہ عربی کو عجمی پر اور نہ عجمی کو عربی پر کسی قسم کی فوقيت حاصل ہے۔ نہ گورے کو کالے پر۔ اصحاب رسول میں سلمان فارثی اور بلاں جبشی بھی شامل ہیں۔ فتح کہ کے وقت جب شہ کے بلاں کو خانہ کعبہ کی چھت پر چڑھ کر اذان دینے کا اعزاز بخشا جاتا ہے، روسرائے قریش بلاں کو پنا سردار کہہ کر پکارتے ہیں، لیکن حضور سرور کون و مکان نے علم کی بنا پر فضیلت بیان کرتے ہوئے عالم اور جاہل کی برابری کی ممانعت کر دی کہ ایک عالم کو ایک جاہل پر فوقيت حاصل ہے، علم اور تقویٰ کو معیار فضیلت قرار دیا گیا۔ علم ہی انسان اور حیوان میں تفریق کرتا ہے۔ علم ہی انسان کو خیر و شر میں تمیز کرنے کا ہنر عطا کرتا ہے۔

ہو بنیاد فضیلت علم، تقویٰ اور دانائی

وقارِ آدم خاکی کو مشروط ہنر کرنا

صحیفہ انقلاب میں بے شمار آیات مقدسہ علم کی فضیلت کو بیان کرتی ہیں۔ علاوہ

ازیں علم کی فضیلت کے بارے میں سینکڑوں احادیث مبارکہ منقول ہیں۔ عہد نبوی سے خلافائے راشدین تک اور پھر آنے والی صدیوں میں ہمارے اسلاف نے علمی میدان میں جتنا کام کیا تاریخ اس کی مثال پیش کرنے سے قاصر ہے۔ یورپ اُس وقت تاریک ادوار (Dark ages) میں سے گزر رہا تھا جبکہ قرطبه کی بنیادوں سے علم و ہنر کی کرنسی پھوٹ کر چار داگمگ عالم کو منور کر رہی تھیں۔ سقوط بغداد کے وقت تاتاریوں کی بربریت سے دجلہ کا پانی سرخ اور پھر کتب خانوں کو دریا برد کرنے سے سیاہ ہو گیا تھا۔ آج ہمارے علمی اثاثے یورپ کی لائبریریوں کی زینت بننے ہوئے ہیں۔ اگرچہ ان کے انگریزی تراجم میں مغربی مفکرین نے علمی خیانتوں اور فکری مغالطوں کی بھرمار کی ہے تاہم وہ اپنے تمام تر تعصب کے باوجود ہمارے اہل دانش کی عظمت اور ان کی علمی وجہت کا اعتراض کئے بغیر نہیں رہ سکے۔ (مسلمانوں کی علمی تاریخ سے آگاہی کے لیے پروفیسر ڈاکٹر محمد طاہر القادری کی شہرہ آفاق تصنیف مقدمہ سیرت الرسول کے باب ششم کا مطالعہ کیا جاسکتا ہے۔)

ہمارا دین سراپا علم، ہمارے رسول معلم اعظم اور ہماری تاریخ عظیم علمی کارناموں کی امین ہے۔ ہماری علمی تاریخ جتنی اعلیٰ اور ارفع ہے، ہم اسی قدر جہالت کے اندھیروں میں ڈوبے ہوئے ہیں۔ ہماری روایت علمی بے عملی کی راکھ میں دفن ہو چکی ہے۔ جہالت کی تاریکی کو ہم نے اپنا مقدر بنالیا ہے۔ وہ مسلم امہ جس کی ابتداء علم اور انتہا بھی علم ہے اس وقت جاہلوں میں سرفہرست ہے اور تعلیمی پیسماندگی کے جہنم میں جل رہی ہے۔ ہم بھول چکے ہیں کہ جہالت ہماری سب سے بڑی دشمن ہے۔ یہ مادی اور روحانی ترقی کی راہ میں سب سے بڑی رکاوٹ ہے۔ پورے عالم اسلام میں شرح خواندگی شرمناک حد تک کم ہے، ہمارے زوال و انحطاط کی سب سے بڑی وجہ یہ ہے کہ علم کی مشعل ہمارے ہاتھ سے چھپ چکی ہے۔

ان حالات کے تناظر میں نابغہ عصر، مفکر اسلام، مفسر قرآن، قائد انقلاب پروفیسر

ڈاکٹر محمد طاہر القادری نے ملت کے اس مرض کی درست تشخیص (Real Diagnosis) کرتے ہوئے فروع علم کے لئے ایک جامع منصوبہ بنایا ہے۔ غیر سرکاری (N.G.O) سطح پر یہ پوری دنیا میں فروع علم کا سب سے بڑا منصوبہ ہے۔ قائد تحریک اپنے کارکنان کے ساتھ قریب، بستی، شہر شہر اور ملک ملک علم کے چراغ روشن کر رہے ہیں اور شعوری بیداری کو ہر آنگن کا مقدر بنارہے ہیں۔ جہالت کے اندھیروں کے خلاف کھلی جنگ کا آغاز ہو چکا ہے اور وہ ہر سطح پر جہالت کے اندھیروں کے خلاف مصروف جہاد ہیں۔

اسلام کا تصور علم ایک متعدد الہمہات (Multi Dimensional) موضوع ہے۔ یہ موضوع ایک ایسے بھر بے کراؤ کی مانند ہے جس کے تمام گوشوں کا احاطہ اس مختصر سے کتابچے میں ممکن نہیں تاہم کوشش کی گئی ہے کہ اجمالاً ہی سہی موضوع کے تمام پہلوؤں کو سینیا جائے۔ زیر نظر کتابچہ پروفیسر ڈاکٹر محمد طاہر القادری کے ایک خطاب سے مرتب کیا گیا ہے۔ اس خطاب میں آپ نے سورہ علق کی پہلی پانچ آیات کے حوالے سے اسلام کے تصور علم، مقصد علم، نصاب علم، نتیجہ علم اور وسعت علم پر سیر حاصل گئی گئی ہے۔ یہی قرآنی تصور مصطفوی انقلاب کے عوامی تعلیمی منصوبے کا بنیادی پتھر ہے۔

ناصر اقبال ایڈو و کیٹ

492 - ایم ماؤں ٹاؤن لاہور

## علم کی تعریف

فی اعتبار سے علم کا مادہ ”ع ل م“ ہے جس کے معنی ”جاننا“ کے ہیں گویا:

**الْعِلْمُ إِذَا أَكُ الشَّيْءَ بِحَقِيقَتِهِ.**

”علم کسی شے کو اس کی حقیقت کے حوالے سے جان لینے کا نام ہے۔“

یعنی علم ایک ایسا ذہنی قضیہ اور تصور ہے جو عالم خارج میں موجود کسی حقیقت کو جان لینے سے عبارت ہے۔ علم کا اطلاق ایسے قضیے پر ہوتا ہے جو معلوم اور معلوم بہ پر مشتمل ہو اور جس کے متوازی خارج میں ایسی ہی حقیقت موجود ہو جیسی قضیے میں بیان ہوئی ہو؛ لہذا ہم کہ سکتے ہیں کہ ہر قضیہ علم نہیں ہو سکتا، وہی قضیہ علم کہلانے گا جو کلی اور وجوہی ہو اور موجود خارج کے حوالے سے صحت کا مصدقہ ہو۔

## ارکان علم

مندرجہ بالا تعریف کے مطابق علم کے ارکان کی تعداد چار ہے۔

۱۔ ناظر (Observer)

جو شخص علم کے بارے میں جانا چاہتا ہے وہ ناظر کہلاتا ہے۔ یہ امتیاز اور درجہ اشرف الخلوقات یعنی حضرت انسان کو حاصل ہے۔ اسے معروف اصطلاح میں طالب علم بھی کہتے ہیں، یعنی کچھ جاننے کی جگتو میں رہنے والا طالب علم کہلاتا ہے۔ علم ایک بحر بیکار ہے۔ کوئی شخص کلی علم حاصل کر لینے کا دعویٰ نہیں کر سکتا البتہ علم کا طالب جب کچھ نہ کچھ جان لے تو اسے عالم کہا جا سکتا ہے۔

## ۲۔ منظور (Object)

منظور وہ شے ہے جسے جانا جا رہا ہو۔ اس سے مراد کوئی حقیقت (Reality) ہو سکتی ہے، خواہ یہ عقلی وجود رکھتی ہو یا حسی۔ یہ کائنات رنگ و بو اور اس کے مادی اور غیر مادی موجودات و حقائق منظور کا درجہ رکھتے ہیں۔

## ۳۔ استعدادِ نظر (Observing Capability)

اس سے مراد یہ ہے کہ ناظر جو مشاہدہ (Observation) کر رہا ہے اس میں کسی چیز کو جانے کی صلاحیت اور اور استعداد کس قدر موجود ہے۔ علم کا یہ تیسرا رکن ہے۔ اگر منظور (وہ حقیقت جس کے بارے میں جانا جا رہا ہو) حسی نوعیت کی ہو تو ناظر کو حواسِ خمسہ کی استعداد حاصل ہونی چاہئے تاکہ وہ حواسِ خمسہ سے اس چیز کو اپنے جیط اور اک میں لے سکے۔ اس کے برعکس اگر منظور (Object) عقلی نوعیت کا ہو تو ناظر میں استعداد عقلی کا ہونا ضروری ہے۔ اس استعداد کے بغیر عقلی نوعیت کے Object کا جیط اور اک میں آنا ممکن نہیں۔ اگر منظور Object ایسا ہو کہ اس کے لئے وجود ان ضروری ہے تو ناظر کو بھی ایسی ہی وجود انی استعداد کا حامل ہونا چاہئے۔ ان صلاحیتوں سے بالاتر بھی ایک استعداد وحی کی ہے جو صرف اور صرف انبیاء کا خاصہ ہے۔ عام آدمی کا اس استعداد سے بہرہ ور ہونا ممکن ہی نہیں یہ صلاحیت کلی طور پر عطا ہی (God Gifted) ہے جو اللہ رب العزت کے انبیاء اور رسولوں سے مختص ہے۔

## ۲۔ منظوریت (Objectivity)

علم کے ارکان میں چوتھا اور آخری رکن منظوریت (Objectivity) ہے۔ اس سے مراد وہ اصلیت اور مقصدیت ہے جسے جانے کی کوشش کی جاتی ہے۔ اس حقیقت کے لئے لازم ہے کہ وہ اس قابل ہو کہ ناظر کی کسی بھی مخصوص استعداد سے معلوم ہو سکے۔

### تصور علم سورہ علق کی روشنی میں

علم کی تعریف اور اس کے ارکان کی تشریح و توضیح کے بعد اب ہم سورہ علق کی پہلی پانچ آیات کی تفہیم کی روشنی میں اسلام کے تصور علم کو واضح کرتے ہیں۔  
۷) رمضان المبارک کو غار حرا کی خلوتوں میں جب جبریل امین حضور ﷺ سے ان الفاظ میں ہم کلام ہوا:

(اے جبیب!) اپنے رب کے نام  
سے (آغاز کرتے ہوئے) پڑھیے  
جس نے (ہر چیز کو) پیدا فرمایا  
اس نے انسان کو (رم مادر میں)  
جو نک کی طرح معلق وجود سے پیدا  
کیا (پڑھیے اور آپکا رب بڑا ہی  
عظمت والا ہے جس نے قلم کے  
ذریعے (لکھنے

إِفْرَاً بِاسْمِ رَبِّكَ الَّذِي خَلَقَ  
خَلَقَ الْإِنْسَانَ مِنْ عَلَقٍ  
إِفْرَاً وَ  
رَبُّكَ الْأَكْرَمُ O الَّذِي عَلِمَ  
بِالْقَلْمَنِ O عَلِمَ الْإِنْسَانَ مَا لَمْ  
يَعْلَمْ O

(العلق، ۹۳:۵)

پڑھنے کا) علم سکھایا ۱۰ جسے انسان کو  
 (اسکے علاوہ بھی) وہ (کچھ) سکھا  
 دیا جو وہ نہیں جانتا تھا ۱۰

یہ وہ پانچ آیات مقدسہ ہیں جن میں علم کا پیغام دے کر نازل کیا گیا۔ گویا  
 انسان کچھ نہیں جانتا تھا اسے علم عطا کیا گیا، وہ جانے لگا، اسے اندھروں سے  
 اجالوں کے دامن میں لا یا گیا۔ اسے روشنی عطا کی گئی، علم و آگہی روشنی کے سفر کا نام  
 ہے۔ مذکورہ بالا آیات کے ذریعہ رب کائنات نے حضور رحمت عالم ﷺ کے توسط  
 سے نسل آدم کو باقاعدہ ایک سلسلہ تعلیم سے مسلک کر دیا۔ ذہن انسانی میں شعور و  
 آگہی کے ان گنت چراغ روشن کئے۔ گویا تاریخ اسلام میں سب سے پہلا سکول غار  
 حرا کی خلوتوں میں قائم ہوا۔ اس سکول کے واحد طالب علم ہونے کا شرف سید الانبیاء  
 حضرت محمد مصطفیٰ ﷺ کو نصیب ہوا اور استاد و مرتبی خود خالق کائنات ٹھہرے۔ مندرجہ  
 بالا آیات مقدسہ کے مندرجات اور مشمولات کا جائزہ لیں اور ایک اجھائی سا خاکہ  
 تیار کریں تو سائنسی اور اعتقادی اعتبار سے مندرجہ ذیل تین عنوانات مرتب ہوتے  
 ہیں:

۱۔ تصورِ تخلیق (Concept of Creation)

۲۔ تخلیق انسانی (Human Creation)

۳۔ عظمتِ ربوبیت (The Grandeur of God)

مندرجہ بالا موضوعات چونکہ ہمارے زیر بحث نہیں ہیں، ہمارا چونکہ موضوع  
 علم کے حوالے سے ہے لہذا ہم ان آیات مبارکہ میں اسلام کے تصور علم کے حوالے  
 سے درج ذیل چھ موضوعات پر گفتگو کریں گے۔

## تصور علم کے چھ عنوانات

موضوع کے مختلف پہلوؤں کا جائزہ چھ عنوانات کے تحت لیا جائے گا۔

۱۔ علم: دیکھنا یہ ہو گا کہ علم کیا شے ہے اور اس کی ماہیت کیا ہے؟

۲۔ مقصد علم: علم حاصل کرنا کیوں ضروری ہے اور اس کا مقصد کیا ہے؟

۳۔ نصاب علم: اسلام کے تصور علم کا نصاب کیا ہے اور اسلام کن حوالوں سے اس موضوع پر روشنی ڈالتا ہے۔

۴۔ نتیجہ علم: حصول علم اور اكتساب شعور کے بعد نتیجہ علم کیا ہونا چاہیے؟

۵۔ ذریعہ علم: علم کے حصول کا کیا ذریعہ ہو؟ علم کے مخذلات کی نشاندہی؟

۶۔ حد علم یا وسعت علم: علم کی حد وسعت یا منتها کیا ہو؟ مندرجہ بالا عنوانات کا واضح تعین ان آیات مبارکہ میں کر دیا گیا ہے۔ ان کی تفصیلات ذیل میں درج کی جاتی ہیں:

## تصور علم اور مقاصد علم

(Concept and Objects of Knowledge)

سورہ مبارکہ کی پہلی آیت پر اگر تھوڑا سا غور کیا جائے تو معلوم ہو گا کہ وحی

کا آغاز جس لفظ اور کلمہ سے ہو رہا ہے اس کا تعلق پڑھنے سے ہے۔ اس حرف آغاز کا مطلب یہ ہوا کہ خدا نے ذوالجلال نے اپنی ہدایت کا آغاز ہی تحریک علم کے حکم سے کیا ہے لہذا حصول علم ہی وہ پہلا قدم ہے جہاں سے مرتبہ نبوت کا آغاز ہوتا ہے۔ اسی طرح جب ہم پانچویں آیت کے آخری الفاظ پر غور کرتے ہیں تو مرتبہ نبوت کی انتہا بھی حصول علم پر ہی ہوتی نظر آتی ہے۔ گویا ہم ایک اعتبار سے کہہ سکتے ہیں کہ نبوت کا آغاز بھی علم ہے اور منتها بھی علم ہی ہے اور باقی جو کچھ ہے وہ بھی علم ہی کے دامن میں ہے، لہذا اس سے علم اور پڑھنے لکھنے کی حقیقت کھل کر سامنے آتی ہے، ہدایت آسمانی کے فروغ کے لئے حصول علم کی اہمیت کا اندازہ ہوتا ہے اور جہالت کے اندر ہیروں کے خلاف مسلسل جہاد کی ترغیب ملتی ہے۔

## اعتبار کی سند کس علم کو ملے گی؟

یہ بات ذہن نشین رونی چاہئے کہ علم اور تعلیمِ محض خواندنگی (Literacy) کا نام نہیں ہے، لیعنی تھوڑا زیادہ پڑھ لکھ لینا یا مختلف پیشہ وارانہ پہلوؤں (Professional Aspects) پر تھوڑا زیادہ عبور حاصل کر لینا وغیرہ فی نفسہ مقصود بالذات نہیں ہے۔ یہ اتنا بڑا مقصد اور منصب ہے کہ علم کا ابرکرم پوری کائنات پر محیط ہے ہم کہہ سکتے ہیں اس کائنات پست و بالا میں دامن علم سے خارج کوئی شے نہیں۔ آسمانوں اور زمینوں کی ہر شے دائرہ علم میں ہے، لیکن قبل غور بات یہ ہے کہ پہلی آیت مقدسہ میں تحریک علم کے حوالے سے بیان کیا جا رہا ہے کہ: **إِقْرَأْ بِاسْمِ رَبِّكَ -**  
**(اے حبیب!)** اپنے رب کے نام سے (آغاز کرتے ہوئے) پڑھیے۔  
**(اعلٰق، ۱:۹۲)**

ارشاد خداوندی ہے کہ میرے پیارے حبیب ﷺ اپنے پڑھنے لکھنے کا آغاز رب کائنات کے بابرکت نام سے کیجئے۔ اس سے یہ بات واضح ہوتی ہے کہ اللہ تعالیٰ کے نزدیک وہی علم شرف قبولیت حاصل کرے گا جس کی تخلیل کا آغاز خدائے ذوالجلال کے بابرکت نام سے ہوا، یعنی ایسا علم جس کی بنیاد اللہ کے نام پر رکھی جائے اور جس میں اسلامی عقیدے اور نظریے کو مرکزی حیثیت (Central Status) حاصل ہو۔ یہاں اس امر کی وضاحت ضروری ہے کہ علم حاصل کرنے سے مراد دینی اور روحانی علوم کا حصول ہی نہیں بلکہ تمام سائنسی علوم بھی اس کے دائرہ کار میں آ جاتے ہیں۔ جدید ترین ٹیکنالوجی کا حصول بھی علم کے زمرے میں آتا ہے۔ تاریخ اسلام شاہد و عادل ہے کہ مسلمان سائنسدانوں نے سائنسی علوم کی بنیاد ڈال کر حضور ختمی مرتبہ ﷺ کے اس فرمان پر پورا پورا عمل کیا کہ

اُطْلِبُوا الْعِلْمَ وَلَوْ بِالصِّينِ فَإِنَّ عِلْمَ حَالِمِ كَرُوكَوَاهِ چینِ جاناً ۚ  
 طَلَبُ الْعِلْمِ فَرِيْضَةٌ عَلَىٰ كُلِّ بَشَّرٍ عَلَمَ حَالِمِ كَرُونَهُ مُسْلِمٌ پُر فَرِضَ  
 ۖ

(جامع بیان العلم وفضلة، ۱:۷)

اس کے ساتھ ساتھ قرآن حکیم میں جام جاتا تھا کائنات کی ترغیب دی جا رہی ہے۔ کائنات کا یہ سفر جدید علوم میں مہارت حاصل کئے بغیر ممکن نہیں۔ البتہ علوم جدیدہ کا حصول بھی اللہ کی رضا اور اس کی خوشنودی حاصل کرنے کے لئے ہونا چاہئے اور اعتبار کی سند بھی اسی علم کو عطا ہوگی۔

## علم اور معرفت الہی

جس علم کی تحریصیل کا آغاز اللہ رب العزت کے پاک نام سے ہو گا اور اسلامی عقیدے و نظریے کو مرکزیت حاصل ہو گی اس علم کے ذریعے اللہ تعالیٰ کی معرفت نصیب ہو گی۔ لہذا وہی علم صحیح معنوں میں علم کھلانے گا جو انسان کو اپنے مالک و خالق کے نزدیک کر دئے اللہ کی معرفت عطا کر دئے، اس کی حقیقی بندگی اور اس تک رسائی عطا کر دے اور آخر کار اس کے حکم کی تعمیل میں اس کے حکم کے نفاذ تک لے آئے۔ اس کے برعکس ایسا علم جو بندے کو اپنے رب سے دور لے جاتا ہے وہ اللہ کے نزدیک علم نہیں۔ جدید ترین علوم اور جدید ترین سائنسی اكتشافات اذہان کو علمی اور عملی دونوں حوالوں سے اپنے خالق حقیقی کے بہت قریب لے آتے ہیں۔ ایک سائنسدان جو کھلے دل و دماغ کا مالک ہو بنیادی طور پر توحید پرست ہوتا ہے۔ گو علم کی تعریف جانتا ہے لیکن وہی جانتا مرتبہ علم کو پہنچتا ہے جس کے حصول سے خدا شناسی کا گوہر میسر آئے اور جو قرب الہی کا باعث بنے۔

جهالت کیا ہے؟ (What is Ignorance?)

اب سوال پیدا ہوتا ہے کہ جہالت کیا ہے؟ کیا کچھ نہ جانے کا نام جہالت ہے؟ ہم نے دیکھا کہ وہی جانتا اسلام کی نظر میں علم ہے جو انسان کو اس کے رب کی معرفت کا پتہ دیتا ہے لہذا جو جانتا خدا سے دور کر دے اور جو علم خدا کے قرب، خدا سے آگاہی و شناسائی اور اس کی معرفت کا ذریعہ نہ بن سکے وہ علم نہیں حقیقت میں جہالت ہے۔ دنیوی اعتبار سے اگر کوئی شخص بے شمار ڈگریوں کا حامل ہو لیکن اس کا یہ علم اسے اللہ کی معرفت سے بیگانہ کر دے تو وہ شخص عالم ہو کر بھی جاہل ہی کھلانے

گا اور اس کا وہ علم، علم نہیں بلکہ جہالت ہے۔ ابو جہل کو اس لئے ابو جہل نہیں کہتے کہ وہ لکھنا پڑھنا نہیں جانتا تھا بلکہ وہ اس وقت کے اعتبار سے پڑھا لکھا شخص کہلاتا تھا لیکن اسے ابو جہل اس لئے کہا جاتا ہے کہ اس کا جاننا معرفت الہی کا ذریعہ نہ بن سکا اس لئے کہ اسلام کے تصور علم میں حصول علم کا آغاز ہی اللہ کی معرفت سے ہوتا ہے۔

## مقصد کے اعتبار سے علوم کی تقسیم

جب یہ بندادی بات طے پائی گئی کہ ہر وہ علم جس سے معرفت الہی میر آئے، اور قرب الہی نصیب ہو صحیح معنوں میں وہی علم ہے تو اس اعتبار سے جب ہم علوم کی تقسیم کریں گے تو صرف علم القرآن، علم الفقیر، علم الحدیث، علم الفقه، علم اخو، علم الصرف اور علم التصوف وغیرہ ہی دینی علوم نہیں ٹھہریں گے بلکہ حیاتیات(Biology)، طبیعتیات(Physics)، نفسیات(Psychology)، کیمیا(Chemistry)، سیاست(Politics)، عمرانیات(Sociology)، معاشریات(Economics)، تاریخ(History)، قانون(Law)، نیوکلیئر شیکنالوجی(Nuclear Technology)، کمپیوٹر سائنسز(Computer)، انتظامیات(Management)، تجارت(Commerce)، اور ابلاغیات(Mass Communication) کے علوم بھی دینی علوم کے زمرے میں شمار ہوں گے۔ شرط صرف یہ ہے کہ ان علوم کے حصول سے مقصود اللہ کی رضا ہو اور یہ علوم معرفت الہیہ اور قرب الہی کا وسیلہ بنیں، لہذا ہر وہ شخص جو اپنے حصول علم کا آغاز اللہ کے نام سے کرے اور اس کا مقصد علم کے ذریعہ اللہ کا قرب حاصل کرنا ہو تو وہ دنیا کے کسی بھی خطے، کسی بھی شعبے میں علم حاصل کر رہا ہو وہ دین

اپنی کا طالب علم ہی کھلائے گا کیونکہ ان تمام علوم کا ہر ہر گوشہ کسی نہ کسی اعتبار سے اپنے دامن میں خدا کی معرفت کی کوئی نہ کوئی صورت ضرور رکھتا ہے۔ حرف حق کی تلاش ہی کو خدا کی تلاش سے تعبیر کیا جاتا ہے۔ اگر کوئی انسان عقل سلیم کی جملہ تو انائیوں کے ساتھ دنیا کے دیگر علوم کی تحصیل میں آگے بڑھتا چلا جائے تو اس کے ہر سفر علم کی انتہا خدا کی معرفت پر بُنچ ہوتی نظر آئے گی۔ وہ اپنے سفر علم میں جوں جوں ادراک و شعور کے مراحل طے کرتا چلا جائے گا توں توں اس پر خدا کی وحدانیت، اس کی ربوبیت، اس کی الوہیت اور اس کی عظمت کے ان گنت گوشے آشکار ہوتے چلے جائیں گے۔ لہذا ہر معلم اور متعلم، ہر استاد اور شاگرد ہر مرتبی اور مرتبوب، جو شغل علم سے وابستہ ہوتا ہے اسے جان لینا چاہیے کہ وہ تعلیم و تربیت کے میدان میں صرف اس لئے قدم رکھ رہا ہے کہ اس کی یہ چند روزہ زندگی اپنے خالق حقیقی کی معرفت، اس کے قرب اور اس ذات تک رسائی کا ذریعہ ثابت ہو۔

## علم کا میدان کھلا ہے

علم ایک سمندر ہے جس کا کوئی کنارہ نہیں۔ علم روشنی کے مسلسل سفر کا نام ہے۔ اسے تفہیمات کے کسی محدود خانے میں مقید نہیں کیا جاسکتا۔ اگر ہم پہلی آیت کے لفظ ”خلق“ کے معنی و مفہوم پر غور کریں تو یہ بات روز روشن کی طرح واضح ہو جاتی ہے کہ تحصیل علم کے لئے مخصوص علوم کا انتخاب نہیں کیا گیا بلکہ علم کا میدان کھلا رکھا گیا ہے۔ ارشاد خداوندی ہے:

إِنَّمَا بِاسْمِ رَبِّكَ الَّذِي خَلَقَ  
(۱:۹۶) (اعلق)

(اے جبیب!) اپنے رب کے نام سے (آغاز کرتے ہوئے) پڑھیئے جس نے (ہر چیز کو) پیدا فرمایا۔

آیت مذکورہ میں یہ واضح نہیں کیا گیا کہ کس کو پیدا کیا۔ اگر بتا دیا جاتا کہ کس کو پیدا کیا تو مضمون علم کی حدود متعین ہو جاتیں۔ جیسا کہ اوپر بیان ہوا کہ اللہ رب العزت نے علم کا میدان کھلا چھوڑ دیا ہے۔ آیہ کریمہ میں خلق کا لفظ مطلقاً آیا ہے اور تخلیق کو بیان کرنے کے حوالے سے یہ آیت خاموش ہے۔ مطلب یہ ہے کہ خدائے کائنات نے خلق اور تخلیق کا کوئی رخ متعین نہیں کیا، لہذا اس سے یہ مراد لی جائے گی کہ خالق کائنات نے سب کچھ پیدا کیا۔ لفظ اقراء سے یہ حقیقت بھی آشکار ہوتی ہے چونکہ پیدائش و خلق کا کوئی رخ یا کوئی سمت متعین نہیں کی گئی لہذا تحصیل علم کی بھی کوئی سمت مقرر نہیں۔ علم کا میدان کھلا چھوڑ دیا گیا ہے۔ اس کائنات پست و بالا میں جو کچھ بھی ہے وہ اللہ رب العزت کا تخلیق کردہ ہے، اس لئے انسان کو اپنے علم کے ذریعہ یہ جان لینا چاہئے کہ یہ کائنات رُغ و بواللہ کے وجود سے قائم ہے وہی نظام ہستی چلا رہا ہے، وہی بادلوں کو بخبر زمینیوں کی طرف اذن سفر دیتا ہے، وہی پھر میں کیڑے کو رزق دیتا ہے، وہی ہر مشکل میں اپنے بندوں کی دشیری کرتا ہے، وہ رب کائنات ہے، وہ وحدہ لا شریک ہے، اس کا علم کائنات کے ذرے ذرے پر محیط ہے، وہ ہر علم کا سرچشمہ ہے اور اے انسان! تیرا علم پوری کائنات میں تجھے اللہ کی راہ دکھاتا ہے۔ الذی خلق کے معنی یہ ہیں کہ جب تیری نظر زمین کی وسعتوں کا احاطہ کرے تو تجھے خدائے ذوالجلال کی ان رحمتوں اور برکتوں کا اندازہ ہو جو اس کی تمام مخلوقات پر ہوتی ہیں۔ اس کے فضل و کرم کا مینہ ساری زمینیوں کی پیاس بجھاتا ہے۔ تو جب آسمان کی بلندیوں کو دیکھے تو تجھے مالک ارض و سماوات کی عظمت و رفتہ کی راہ دکھائی دے۔ فلک پوش پہاڑوں کو دیکھے تو خدائی عظمت و جبروت یاد آئے اور جب تو شاداب فصلوں، گرتے آبشاروں، بہتے دریاؤں اور لہلہتے ہوئے کھیتوں کا نظارہ کرے تو تجھے قدرت خداوندی کے ساتھ ان شفقوتوں اور محبتوں کی یاد بھی آئے

جو وہ اپنے بندوں سے روا رکھتا ہے۔ غرض تیری نگاہ اس کی کسی تخلیق پر بھی پڑے تجھے وہ چیز کسی نہ کسی مظہر (Exhibitor) کا شاہکار دکھائی دے۔

اب تک ہم نے پہلی آیت مبارکہ کی روشنی میں اسلام کے تصور علم اور مقصد علم کے تحت جو گفتگو کی ہے اس سے یہ نتیجہ اخذ ہوتا ہے کہ جب تک مقصد علم کو نہیں سمجھا جاتا اس وقت تک کسی علم کے صحیح یا غلط ہونے کے بارے میں کوئی حتمی فیصلہ نہیں دیا جاسکتا اور نہ اس ضمن میں کوئی اندازہ لگایا جاسکتا ہے لہذا مقاصد علم ہی کسی علم کے دینی اور لا دینی ہونے کا تعین کرتے ہیں۔

### 3- نصاب علم

یہ بات ذہن نشین ٹوٹی چاہئے کہ یہاں لفظ نصاب اپنے ان معروف معنوں میں استعمال نہیں ہو رہا جس کا مطلب سلیبس (Syllabuss) یا Courses of Reading وغیرہ ہوتا ہے بلکہ یہاں لفظ نصاب اپنے وسیع تر معنوں میں استعمال ہو رہا ہے۔

کائنات کی ہرشے کا تعلق تخلیق کی نسبت سے باری تعالیٰ کے ساتھ ہے اس لئے کہ وہ ہرشے کا خالق و مالک ہے لہذا ہمارے علم کا تعلق بھی ہرشے سے ہونا چاہئے۔ یہ زمین اور آسمان، یہ چاند اور سورج، یہ ستارے اور سیارے یہ سمندروں کی وسعت، یہ دریاؤں کی روانی، موجودوں کی طغیانی، آبشاروں کا ترمذ، قمریوں کا تکلم، کلیوں کا تبسم، مشہ و قمر کا طلوع و غروب، یہ شجر و جھر کی شادابی، یہ برگ و شمر کی رنگینی، الغرض پوری کائنات ہست و بود سب کچھ خلق ہے اور صرف رب کی ذات اس عظیم تخلیق کی خالق ہے۔ نہ کوئی اس کا شریک ہے اور نہ کوئی اس کا ساجھی، وہ یکتا و تنہا ہے۔ اب سوال پیدا ہوتا ہے کہ انسان کس چیز کا علم حاصل کرے کہ اسے معرفت

اہی اور قرب الہی نصیب ہو؟

**الذی خلق:** کے اطلاق اور عمومیت میں نصاب علم کی وسعت کا ذکر ہے۔ واضح طور پر اشارہ کیا جا رہا ہے کہ اپنے رب کے نام سے ہر اس شے کا علم حاصل کر جسے اللہ تعالیٰ نے پیدا کیا ہے۔

## ہر تخلیق نصاب علم ہے

اللہ رب العزت نے جو کچھ تخلیق کیا ہے یا کائنات میں خالق و مالک کی ذات کے علاوہ جو کچھ ہے وہ ہمارے علم کے دائرہ نصاب میں آتا ہے۔ اگر انسان اس کرہ ارضی کے بارے میں علم حاصل کرتا ہے تو اسے ارضیات کا نام دیا جائے گا اور زمین کے اندر اور اس کی سطح پر رونما ہونے والے تمام تغیرات، تمام معدنیات اور اسکے وسائل زیر بحث آئیں گے۔ اگر نفس انسانی کے اندر ورنی احوال و کیفیات، شعور و لاشعور کی مباحثت اور Conscious Process کو چھوتا ہے تو یہ علم، علم نفیسات کہلانے گا۔ اگر مادہ اور اس کے مظاہر طبیعی (Physical Phenomena) میں حرکت وغیرہ کا علم حاصل کرتا ہے تو یہ طبیعیات کا علم ہوگا۔ اگر انسان کی حقیقت کے مبداء و منتها کا عقل کی بنیاد پر تجویز کرتا ہے اور کائنات کی ماہیت اصلی اور انسان کے مقام و منصب کے اعتبار سے اس کے طرز عمل کا مطالعہ کرتا ہے تو اس علم کو فلسفہ کہیں گے۔ اگر کائنات میں موجود مختلف اشیا کی کیمیائی ترکیب کا جائزہ لیتا ہے تو یہ علم علم کیمیا (Chemistry) بن جائے گا۔ اگر ان کی زندگی کے حیاتیاتی پہلوؤں کا تجویز کرتا ہے اور مظاہر حیاتیات (Biological Phenomena) کا مطالعہ کرتا ہے تو یہ علم بیوالوجی کہلاتا ہے۔ اس طرح جدید و قدیم علوم کی ایک طویل فہرست ہے جو کائنات کے کسی نہ کسی پہلو کے بارے میں انسان

کو غور و فکر کی دعوت دیتی ہے اور انکشافت کی نئی دنیا آباد کرتی ہے۔ مختصرًا یوں کہا جاسکتا ہے کہ ہر وہ شے جو خداۓ بزرگ و برتر کی تخلیق کی مظہر ہے وہ علم کے نصاب میں شامل ہے، یعنی خالق و مالک کی ہر تخلیق نصاب علم ہے۔

## ایک غلط فہمی کا ازالہ

اب تک کی بحث سے یہ نتیجہ اخذ ہوتا ہے کہ اسلام نے صرف قرآن مجید، تفسیر، احادیث، فقہ، تصوف وغیرہ تک ہی نصاب علم کو محدود نہیں کیا بلکہ اسلام سائنسی علوم اور اپنے عہد کی جدید ترین ٹیکنالوجی کو بھی شامل نصاب کرتا ہے۔ لفظ علق کا استعمال بھی سائنسی علوم کے نصاب میں شامل ہونے کی دلیل ہے۔ علق کا معنی جما ہوا خون بھی کیا جاتا ہے۔ یہ ایک حیاتیاتی اصول ہے جس کا عمل تخلیق کے ساتھ گہرا تعلق ہے۔ خلاصہ بحث یہ ہوا کہ اسلام کے تصور علم میں نصاب کی بھی کوئی حد نہیں ہے۔

## قرآن مجید اور دیگر علوم میں فرق

قرآن مجید تمام علوم کا سرچشمہ ہے لیکن ایک بنیادی بات ذہن نشین کر لینی چاہئے کہ قرآن اور دیگر کتب میں فرق ہے۔ دیگر علوم پر مشتمل تمام کتب میں اپنے موضوع کے اعتبار سے ہی بحث کی جاتی ہے اور ایک Discipline کی کتاب دوسرے Discipline کے متعلق خاموش دکھائی دیتی ہے لیکن قرآن مجید

تمام علوم کا خزانہ اور سمندر ہے۔ دیگر تمام علوم کی حیثیت جزوی ہے جبکہ قرآن مجید کا علم غیر محدود اور کلی ہے، اور تمام علوم کے مصادر و مأخذ کی حیثیت کا حامل ہے۔

## ایک لطیف حقیقت

قرآن مجید کا علم تحریری صورت میں نظریاتی حیثیت کا حامل ہے۔ کسی بھی Theory کو پرکھنے اور قابل عمل بنانے کے لیے اسے کسی تجربہ گاہ میں رکھا جاتا ہے۔ قرآنی علم کی تجربہ گاہ حضور اکرم ﷺ کی ذات اقدس ہے۔ حضور ﷺ کی ذات مقدسہ قرآن مجید کی عملی صورت میں ہمارے سامنے آئی ہے۔ چونکہ قرآنی علوم لا محدود ہیں اس لئے سیرت الرسول ﷺ بھی لا محدود ٹھہری کیونکہ کوئی بھی محدود چیز لا محدود کا احاطہ نہیں کر سکتی۔

## 4۔ نتیجہ علم

سورہ علق کی تیسری آیت میں نتیجہ علم کے حوالے سے بیان کیا گیا ہے کہ جب انسان علم حاصل کرتا ہے تو پھر اس کی شخصیت اور اس کے افعال و اطوار پر اس کے اثرات بھی مرتب ہوتے ہیں۔ ان اثرات کو نتیجہ علم کا نام دیا جاتا ہے یا یہ کہ حصول علم کے بعد انسان پر اس کے کیا اثرات مرتب ہونے چاہیں۔ ارشاد خداوندی ہے۔

إِقْرَأْ وَرَبُّكَ الْأَكْرَمُ ۝  
پڑھنے اور آپ کا رب بڑا ہی  
(العلق، ۹۶:۳)

ہر عظمت کی عظمت اور ہر بلندی کی بلندی ذات باری تعالیٰ پر ختم ہو جاتی

ہے۔ نہ اس کی کوئی ابتدا ہے اور نہ کوئی انتہا، وہ ازل کا بھی مالک ہے اور ابد کا بھی، وہ ہمیشہ سے ہے ہے اور ہمیشہ رہے گا۔ وہ سب سے اعلیٰ اور برتر ہے۔ اس کا نور کائنات کے ذرے ذرے پر محيط ہے۔ تمام مخلوقات جاندار اور غیر جاندار سب اسی کے حکم کی پابند ہیں۔ آیات مقدسہ میں ناصیز انسان کو سب سے بڑی کائناتی سچائی سے آگاہ کیا جا رہا ہے کہ بڑائی، بزرگی اور برتری صرف ذات خداوندی کا خاصہ ہے، انسان محض عاجز و مکتر ہے۔ علم بھی انسان کو عاجزی اور فروتنی کا سبق دیتا ہے، اسے اللہ کی بندگی کا سلیقہ سکھاتا ہے، اس کے جلال و جمال کے ادراک کا ہنر بخشتا ہے۔ جب انسان علم کے نور سے قلب و ذہن کو منور کر لے تو قدرتی طور پر اس کا یہ نتیجہ نکلتا ہے کہ انسان کی گردن رب ذوالجلال کے سوا کسی اور کے سامنے نہیں جھکتی، خوف خدا کے سوا ہر خوف اس کے دل سے نکل جاتا ہے۔ اسے وقت کے یزیدوں کی آنکھوں میں آنکھیں ڈال کر انہیں للاکارنے کا شعور عطا ہوتا ہے۔ وہ کسی فرعون کو خاطر میں لاتا ہے اور نہ حاجت روائی کے لئے کسی قارون کے سامنے ہاتھ پھیلاتا ہے۔ وہ صرف اللہ اور اس کے رسول معظم کے درکا سائل بننے کا اعزاز حاصل کرتا ہے۔ خدا کی بڑائی اور عظمت کا اعتراف اور اپنے عجز اور کمزوری کا احساس اس کی شخصیت پر یہ نتیجہ ظاہر کرتا ہے کہ

نہ تو زمیں کے لئے ہے نہ آسمان کے لئے  
جہاں ہے تیرے لئے تو نہیں جہاں کے لئے

## احساس عجز و انکسار

جب شاخوں کو اذن نہ ملتا ہے اور وہ ثمر بار ہوتی ہیں تو وہ بارگاہ خداوندی

میں جھکتی ہیں۔ یہ اللہ رب العزت کی بارگاہ میں سجدہ شکر ہوتا ہے لیکن اگر یہ شان جھکنے کی بجائے اکٹھ جائے تو وہ ٹوٹ جایا کرتی ہے، اس لئے کہ غرور و تکبر اللہ کے ہاں ناپسندیدہ افعال ہیں۔ اس طرح انسان بھی جب تحصیل علم کی راہ پر نکلتا ہے تو قدرت کے راز ہائے سربستہ اس پر منکشف ہونے لگتے ہیں۔ وہ عجز و انكسار کا پیکر بن جاتا ہے اور کلماتِ تشکر و امتنان اس کے ہونٹوں پر حروف دعا بن جاتے ہیں۔ وہ رب ارض و سماءات کے جلال و جبروت کے پانیوں میں ڈوب جاتا ہے۔ وہ عملًا بھی اقرار کرتا ہے کہ وہ ذات القدس عظیم و کریم ہے، ہر بڑھائی اسی کے لئے ہے تمام حروف شاء بھی اس کی چوکھٹ پر سرگوں ہیں۔ لیکن اس احساس عجز و انكسار کے بر عکس اگر علم کا نتیجہ انسان پر یہ مرتب ہو کہ اس کے اندر اپنی بڑائی کا احساس جاگ اٹھے، دنیاوی کامیابیوں اور کامرانیوں کو مخابہ اللہ کی بجائے اپنی ذات سے منسوب کرنے لگے، ثمرات کو اپنی محنت اور جدوجہد کا نتیجہ سمجھنے لگے اور غرور و تکبر سے اس کی گردن اکٹھ جائے تو وہ صحیح معنوں میں صاحب علم نہیں ہو گا بلکہ وہ تو جہالت کی انتہائی گہرائیوں کا رزق بن رہا ہو گا۔

مذکورہ بالا آیت مبارکہ پر غور کرنے سے یہ حقیقت منکشف ہوتی ہے کہ اللہ رب العزت نے لفظ اقراء کو دھرا یا ہے، اور اس لفظ کے ساتھ اپنی بڑائی کا تذکرہ کیا ہے لہذا خدا کی بڑائی کے اعتراف کا علم کے نتیجے کے طور پر ظاہر ہونا لازمی ہے۔ اگر علم انسان کی شخصیت پر یہ اثرات مرتب نہ کر سکے کہ وہ (انسان) تو عجز، انكسار اور توضع کا پیکر ہے، وہ فروتن، ناقواں اور خاک کی مانند پست ہے اور ساری بڑائی، عظمت، برتری، بزرگی اور کبریائی کا سزاوار صرف اور صرف خالق کائنات ہے تو پھر وہ علم، علم نہیں گمراہی اور جہالت کا پلنڈہ ہے۔

## احساس برتری کا خاتمہ

علم انسان کے اندر احساس بندگی کو اجاگر کرتا ہے، قلب و نظر کو عجز و انکسار کے پانیوں سے دھوتا ہے، انسان کے اندر سے احساس برتری اور غرور و تکبر کو چن چن کر نکال دیتا ہے۔ احساس برتری ایک الیٰ نفسیاتی بیماری ہے جس کا علاج تقریباً ناممکن ہے۔ ذہنوں میں خدا بننے کا فتوّر اسی نفسیاتی بیماری کی کوکھ سے جنم لیتا ہے، فرعونیت اور نمرودیت کا ہر راستہ اسی احساس برتری کی وادی مکرو弗ریب سے گزرتا ہے۔ علم ہی ایک ایسا ذریعہ ہے جس سے اس بیماری پر قابو پایا جاسکتا ہے۔ اس سے انسان کے اندر احساس برتری کی حوصلہ شکنی ہوتی ہے اور وہ اعتدال اور توازن کا دامن اپنے ہاتھ سے نہیں چھوڑتا۔ اگر انسان علم حاصل کر کے یہ سمجھنا شروع کر دے کہ میں نے سب کچھ جان لیا ہے، تحصیل علم کا عمل مکمل ہو گیا ہے اور میں ایک مکمل عالم بن گیا ہوں تو یہ اس کی بہت بڑی بھول ہے۔ وہ اس علم کی گرد کو بھی نہیں پہنچا بلکہ جہالت کے گرد سفر کر رہا ہے۔

## اظہارِ علمی ہی علم کی پہچان ہے

ارباب علم و دانش کا قول ہے کہ ”اس نادان سے بچو جو اپنے آپ کو دانا سمجھتا ہے،“ تحصیل علم کا عمل کبھی مکمل نہیں ہوتا، انسان ساری عمر طالب علم ہی رہتا ہے، علم پر مکمل دسترس کا تصور بھی محال ہے۔ حقیقت یہ ہے کہ علم میں اضافے کے ساتھ انسان کے دل میں بے خبری کا احساس بھی جاگزین ہو جاتا ہے۔ علم کی دولت انسان کے پاس جتنی زیادہ ہوتی ہے اتنا ہی اسے اپنی کم آگئی کا اور اک ہوتا چلا جاتا ہے کہ علم تو ایک وسیع سمندر ہے، میں نے تو ابھی اس سمندر سے ایک قطرہ بھی نہیں

لیا۔ جب انسان کا علم اپنے نقطہ کمال کو پہنچتا ہے تو اس پر یہ حقیقت مکشف ہوتی ہے کہ اس کا دامن طلب تو ابھی خالی کا خالی ہی ہے سارا علم تو اللہ کے پاس ہے کہ وہی ہر علم کا سرچشمہ ہے۔

### سیدنا صدیق اکبرؓ اور علم کی تعریف

علم انسان کے اندر یہ شعور پیدا کرتا ہے کہ وہ کچھ نہیں جانتا۔ علم کے سمندر سے عجز و انکسار کے سوتے پھوٹتے ہیں۔ سیدنا حضرت ابو بکر صدیقؓ نے علم کی تعریف کرتے ہوئے فرمایا:

”العجز عن درک الا دراک“ یعنی یہ جان لینا کہ میں جاننے سے قاصر ہوں کا نام علم ہے۔ انسان تحصیل علم کے درجے میں جتنا بلند ہوتا ہے اس کی ذات پر اتنے ہی حقائق مکشف ہوتے ہیں۔ جوں جوں حقیقتیں بے نقاب ہوتی ہیں اور ان حقائق کی پہنائیاں اس پر آشکار ہوتی ہیں توں توں اس میں عجز و انکسار کی خوبیاں اجاگر ہوتی ہیں اور وہ خود کو ذرا ناچیز تصور کرنے لگتا ہے۔ یہاں اس نکتے کی وضاحت ضروری ہے کہ عجز و انکساری کا یہ اظہار کسی بھی حوالے سے احساسِ کمتری (Inferiority Complex) کے زمرے میں شمار نہیں ہو سکتا، کیوں کہ یہ اظہار تو بہت کچھ پانے کے بعد ہوتا ہے، اور یہ اظہار رب العزت کے سامنے ہوتا ہے اس لئے کسی قسم کے احساسِ کمتری کا سوال ہی پیدا نہیں ہوتا۔

### ایک لمحہ فکریہ

ہماری کم ظرفی کا یہ عالم ہے کہ جو شخص چار کتابیں پڑھ لیتا ہے وہ خود کو

متند خدا پر بُھا لیتا ہے۔ تکبر اور غرور کا پیکر بن جاتا ہے، رعوت اس کی آنکھوں سے شعلے برستی ہے۔ وہ اس خود فربی میں بیٹلا ہو جاتا ہے کہ اس کردہ ارضی پر اس سے بڑا کوئی عالم نہیں۔ وہ سب سے بڑا مقرر بھی ہے اور سب سے بڑا محقق بھی، سب سے بڑا عالم بھی وہی ہے اور سب سے بڑا مفتی بھی، وہ سب سے بڑا دانشور بھی ہے اور سب سے بڑا مجتهد بھی وہی ہے۔ یہ ایک ایسا خوفناک کیڑا ہے جو ذہن انسانی میں فتور پیدا کرتا ہے اور جب ذہن میں داخل ہوتا ہے تو انسان کی تمام تخلیقی قوتیں سلب ہو کر رہ جاتی ہیں۔ وہ یہ بھول جاتا ہے کہ ”فوق کل ذی علم علیم“، یعنی ہر علم والے کے اوپر ایک اور علم والا ہے۔

## مرتبہ علم نبوت

تکمیل علم کا انسانی دعویٰ ابے معنی سی چیز ہے۔ علم تو ایک سمندر ہے جس کا کوئی کنارہ نہیں۔ علم اکتسابی (Earning Knowledge) بھی ہوتا ہے اور عطاً (God Gifted) بھی اللہ رب العزت اپنے برگزیدہ رسولوں اور نبیوں کو اپنی قدرت کاملہ سے علم کا نور عطا کرتے ہیں۔ حضور ﷺ کی مرتبت محبوب رب دو جہاں ہیں، اللہ کے آخری رسول ہیں اور کائنات کا ذرہ ذرہ حضور ﷺ کے قدیم مبارکہ کی خیرات ہے۔ رب کائنات نے اپنے محبوب ﷺ کو کن کن علوم سے نوازا اور کتنا نوازا، یہ ہمارے حیطہ شعور سے باہر ہے۔

سب کچھ عطا کیا ہے خدا نے حضور کو

سب کچھ ریاض دامن خیر البشر میں ہے

جیسا کہ پہلے بھی بیان کیا گیا ہے کہ ہر علم والے کے اوپر ایک علم والا ہے۔ یہاں یہ بات ذہن نشین رہنی چاہیئے کہ تمام مراتب علم جہاں پہنچ کر ختم ہو جاتے

ہیں وہاں سے مرتبہ علم نبوت کا آغاز ہوتا ہے۔ مرتبہ علم نبوت ساری کائنات کے مراتب علم سے ارفع ہوتا ہے۔ اس کے اوپر مرتبہ علم الوہیت ہے جس کا تصور بھی ذہن انسانی میں آنا محال ہے۔ حضور ﷺ کی حیات مقدسہ کا مطالعہ ہمیں بتاتا ہے کہ آپ ﷺ عظیم مرتبہ علم پر فائز تھے لیکن آپ ﷺ کی سیرت طیبہ سے بھی ہمیں عجز و انکساری ہی کا درس ملتا ہے۔ مخلوقات خدا میں سے کوئی بھی مخلوق حضور رحمت عالم ﷺ کے بحر علم کے ایک قطرے کا بھی مقابلہ نہیں کر سکتی۔ ارشاد خداوندی ہے:

وَمَا أُوتِيتُمْ مِّنَ الْعِلْمِ إِلَّا  
قَلِيلٌ<sup>۱۰</sup> (بنی اسرائیل، ۷:۸۵)

علم کی ساری وسعت حضور ﷺ کے دامن پاک کا ایک حصہ ہے، علم پیدا ہی حضور ﷺ کی ذات مقدسہ سے ہوا۔ آپ نے فرمایا کہ  
انا مدینۃ العلم و علی بابها۔ میں شہر علم ہوں اور علی اس کا دروازہ ہیں۔

(متدرک حاکم، ۳:۱۲۳)

اکی اور موقع پر فرمایا:  
انا دارالحكمة و علی بابها۔  
میں حکمت کا گھر ہوں اور علی اس کا دروازہ ہیں۔

(جامع الترمذی، ابواب المناقب، ۲:۲۱۳)

چنانچہ کتاب بشر میں حضور ﷺ ہی سرچشمہ علم و عرفان ٹھہرے۔ منبر پر کھڑے ہو کر کائنات کی ابتداء سے لیکر قیامت تک کے حلق و حالات پیان کرنا، ہر سائل کے سوال کا جواب دینا، صرف اور صرف تاجدار کائنات کے علم مععتبر ہی کا خاصہ ہے۔ اُس عالم کائنات نے تو ہم غلاموں کی حوصلہ افزائی، ہمیں تواضع اور انکساری کا درس دیئے اور نتیجہ علم سمجھانے کے لئے اپنے غلاموں، ادنی شاگروں اور اپنی صحبت مقدسہ سے فیض یاب ہونے والوں سے فرمایا کہ اپنے دنیاوی امور میں تم

مجھ سے بہتر جانتے ہو۔ قربان جائیں آپ کی توضیح و اکساری پر کہ آپ کے دامن  
اطہر میں عجز و اکساری کے پھول کھلتے تھے۔ آپ کے ہر ہر عمل سے اظہار بندگی ہوتا  
تھا۔ ہر لفظ بارگاہ خداوندی میں تشکر و امتنان کا مظہر بن جاتا تھا تو پھر عام انسانوں  
بلکہ پوری کائنات کی کیا حقیقت رہ جاتی ہے۔ آج کا انسان اپنے کس علم پر اتراتا  
ہے، کس علم کے غرور سے اس کی بھویں تن جاتی ہیں اور وہ اپنے محدود بہت ہی  
محدود علم کے بل پوتے پر رعونت اور تکبر کا پیکر بن جاتا ہے۔ لہذا عجز و اکساری اور  
اپنے دامن کے خالی ہونے کا احساس نتیجہ علم کے طور پر انسان کی زندگی میں ظاہر ہونا  
چاہئے۔

### جھکنا ہی بلندی کی پہچان ہے

جب بارگاہ خداوندی سے انسان کو علم عطا ہوتا ہے تو وہ احساس ممنونیت  
کے پانیوں میں ڈوب جاتا ہے۔ اس کی جبین اپنے مالک کے حضور جھک جاتی ہے  
اور وہ سجدہ شکر بجا لے کر اپنی بندگی کا اظہار کرتی ہے۔ اگر علم اور عبادت کے زعم میں  
وہ حکم عدوی پر اتر آئے اور اس کی گردن اکثر جائے تو وہ شیطان مردود بن جاتا ہے،  
اس لئے کہ جھکنا ہی بلندی کی پہچان ہے۔ جب انسان اپنے اللہ کے سامنے جھکتا  
ہے تو پھر اللہ رب العزت اسے عزت اور بلندی عطا فرماتے ہیں۔ مخلوق خدا اس کی  
طرف علم کی پیاس بجھانے کے لئے کشان کشان چلی آتی ہے۔ انسان اپنے آپ کو  
جھکاتا چلا جاتا ہے اور اپنے علم کی پیاس بڑھاتا چلا جاتا ہے اور اللہ تعالیٰ اسے بلند  
کرتا چلا جاتا ہے۔

حکیم الامت علامہ اقبال نے فرمایا تھا کہ:

مٹا دے اپنی ہستی کو اگر کچھ مرتبہ چاہے  
کہ دانہ خاک میں مل کر گل و گلوار ہوتا ہے

خلاصہ بحث یہ ہوا کہ علم کا نتیجہ تواضع، انکساری، عجز اور انہصار لا علمی کی صورت میں بندے کی شخصیت پر مرتب ہوتا ہے۔ عجز و انکساری کے جذبات اور ممنونیت کا احساس تشكیر کے آنسوبن کراس کی آنکھوں سے ٹپک پڑتے ہیں۔ علم اور تکمیر کا باہمی کوئی تعلق (Relation) نہیں۔ جس دل میں تکمیر آجائے وہاں علم کا بسیرا نہیں ہوتا۔ جہاں غرور اور نخوت کا ایک ذرہ بھی موجود ہو علم وہاں سے کوچ کر جاتا ہے۔ اس کے برعکس علم کو جہاں عاجزی اور انکساری نظر آتی ہے اسے وہاں رہنا عزیز ہوتا ہے۔ وہاں اسے راحت اور سکون ملتا ہے۔

## 5۔ ذریعہ تعلیم

ذریعہ علم اپنے عنوان کے لحاظ سے ایک وسیع تر بحث ہے اور اس کے ہر ہر پہلو پر بہت کچھ لکھا جاسکتا ہے۔ چونکہ سورہ علق کی روشنی میں اسلام کے تصور علم کا بیان ہو رہا ہے اس لئے ہم اپنے موضوع کو سورہ علق کے مضامین تک ہی محدود رکھیں گے۔ ارشاد باری تعالیٰ ہے:

الَّذِي عَلِمَ بِالْقَلْمَنْ  
جس نے قلم کے ذریعے (لکھنے  
(اعلق، ۹۳: ۶۲) پڑھنے کا) علم سکھایا۔

علم کی روشنی قلم کی نوک سے پھوٹی ہے۔ حصول علم کی راہ میں قلم سنگ میں کی حیثیت رکھتا ہے۔ یوں تو حصول علم کے بہت سے دیگر ذرائع بھی ہیں لیکن اللہ رب العزت نے یہاں ان ذرائع کو بیان نہیں کیا بلکہ اس ذریعہ کو بیان کیا ہے جس

سے روشنی کے اس سفر کا آغاز ہوا یعنی قلم کا بیان کیا جو علم کے حصول کا موثر اور معبر ذریعہ ہے۔ چنانچہ علم کے سارے ذرائع اور راستوں کا اشارہ قلم کی طرف بطور نمائندگی کیا گیا ہے۔ قلم کے بیان سے حصول علم کے دیگر ذرائع کی نفعی نہیں کی گئی البتہ قلم کی اہمیت کا اندازہ ہوتا ہے کہ فروع علم کی تحریک میں قلم کن کن حوالوں سے اپنی شاندار خدمات پیش کرتے ہوئے کون کون سے کارہائے نمایاں سرانجام دے سکتا ہے۔ یہاں اس نکتے کی وضاحت ضروری ہے کہ دوسرے تمام ذرائع سے جو علم حاصل ہوتا ہے اسے محفوظ کرنے اور آئندہ نسلوں تک منتقل کرنے کا بہترین ذریعہ بھی یہی قلم ہے لہذا دیگر ذرائع علم کا اجمالاً ذکر بھی فائدہ سے خالی نہ ہوگا۔ انسان کو علم بہم پہنچانے والے درج ذیل ذرائع ہیں:

### (۱) حواس خمسہ ظاہری

قوت لامسہ، باصرہ، سامعہ، ذائقہ اور شامہ یعنی انسان چھوٹے، دیکھنے، سننے، چھکھنے اور سوچنے سے علم حاصل کرتا ہے۔ حصول علم کے ضمن میں ان ذرائع کی افادیت سے انکار ممکن نہیں۔ یہ وہ پانچ ذرائع علم ہیں جن کی بدولت انسان اپنے گرد و پیش سے ادراک کی سطح پر اپنا تعلق قائم کرتا ہے۔ یہ حواس مادی اور طبعی دنیا (Material and Physical World) میں حقیقتوں کا صرف ادراک (Perception) کرنے تک محدود ہیں۔ ان سے علم کا خام مواد (Raw Material) حاصل ہوتا ہے۔ جو چیزان کے دائرہ کار سے باہر ہواس کا ادراک تمام حواس مل کر بھی نہیں کر سکتے۔ علاوہ ازیں یہ حواس شعور، قوت تمیز اور قوت فیصلہ سے بھی محروم ہیں، اس لئے ان پر کلیئتاً انحصار نہیں کیا جاسکتا۔

## (۲) عقل اور حواس خمسہ باطنی

ظاہری حواس خمسے کے ادراک کو اعتبار کی سند عقل عطا کرتی ہے۔ حواس خمسہ ظاہری سے حاصل ہونے والے خام مواد کو مرتب اور محفوظ شکل میں علم (Knowledge) کا درجہ عقل ہی دیتی ہے۔ عقل کے پانچ گوشے یا حصے ہوتے ہیں جنہیں حواس خمسہ باطنی کہتے ہیں اور وہ درج ذیل ہیں:

- (i) حس مشترک
- (ii) حس واہم
- (iii) حس خیال
- (iv) حس متصرفہ
- (v) حس حافظہ

ان تمام حصول میں باہمی نظم و ضبط اور افہام و تفہیم مثالی ہوتا ہے۔ گویا یہ عقل کی زنجیر کی پانچ مضبوط کڑیاں ہیں جو حواس خمسہ ظاہری سے حاصل ہونے والے ادراک کو مربوط شکل میں پیش کرتی ہیں، یعنی یہ حواس خمسہ باطنی ادراک (Perception) کو علم (Conception) کی صورت دیتے ہیں۔ ان حقائق کی روشنی میں یہ نتیجہ اخذ کیا جاسکتا ہے کہ حواس خمسہ ظاہری عقل کے محتاج ہیں اور عقل بھی حواس خمسہ ظاہری کی محتاج ہے۔ گویا دونوں گاڑی کے دو پہیئے ہیں، دونوں ایک دوسرے کے لئے لازم و ملزم ہیں۔ اگر ایک پہیہ بھی متحرک نہ رہے تو علم و آگہی اور شعور کے سفر کا جاری رہنا ممکن نہ رہے۔

## (۳) وجдан (Ecstasy)

اس کائنات میں بہت ساری حقیقتیں اور علوم ایسے ہیں جو حواس خمسہ ظاہری اور عقل کے جیطے ادراک میں کبھی نہیں آتے۔ اللہ رب العزت نے انسان کو ذریعہ علم کے طور پر ایک اور باطنی سرچشمہ بھی عطا کیا ہے جسے وجدان کہتے ہیں۔ وجدان حصول علم کا ایک ایسا باطنی ذریعہ ہے جس کے ذریعے انسان غیری حقائق اور مستقبل میں ظہور پذیر ہونے والے واقعات کا مشاہدہ کرتا ہے۔ چشم بصیرت اور چشم روحاں نیت دونوں مل کر وجدان کا دروازہ کھولتے ہیں۔ وجدان کا دائرہ بھی نفسی اور طبعی کائنات (Psychic and Physical World) تک ہے۔ وجدان کے بھی پانچ گوشے ہوتے ہیں جنہیں لٹائے خمسہ کہتے ہیں، یعنی:

- (۱) لطیفہ قلب
- (۲) لطیفہ روح
- (۳) لطیفہ سر
- (۴) لطیفہ خفی
- (۵) لطیفہ انخنی

وجدان کے لئے ترکیہ نفس کی مختلف ریاضتوں اور مشقتوں کے ذریعہ نفسانی حجابات کو مرتفع کرنا پڑتا ہے گویا ترکیہ نفس وجدان کو مقامات بلند عطا کرتا ہے اور اس سے انسان کی دل کی آنکھ بینا ہو جاتی ہے، حقائق پر سے پردے اٹھنا شروع ہو جاتے ہیں اور وجدان کشف کی صورت میں ایک موثر ذریعہ علم کے طور پر منصہ شہود پر آ جاتا ہے یہ کیفیت کسی مردحق (کامل) کی صحبت سے ملتی ہے، لیکن انسانی وجدان کی پرواز بھی نفسی اور طبعی کائنات تک ہی محدود ہے۔ یہاں پہنچ کر انسان کے تمام ذرائع علم ختم ہو جاتے ہیں۔

## (۲) وجی الہی

جہاں انسان کے تمام ذرائع علم کی حد ختم ہوتی ہے وہاں سے وجی الہی کی سرحد کا آغاز ہوتا ہے۔ حواسِ خمسہ ظاہری، عقل اور وجدان سے ماوراء تمام حقائق کا علم صرف وجی الہی کی صورت میں حاصل ہوتا ہے۔ یہ عطا یہ پروردگار ہے اور صرف اس کے نبیوں اور رسولوں کے لئے مخصوص ہے۔ عام آدمی اس ذریعہ علم تک رسائی کا تصور بھی نہیں کر سکتا۔ اس ذریعہ علم کا علم آنیا کے سروں پر سایہ فکن ہوتا ہے۔ وجی الہی کا دروازہ بنی آخر الزمان ﷺ کے ساتھ ہمیشہ ہمیشہ کے لئے بند ہو گیا اور قیامت تک یہ دروازہ کسی پر نہیں کھلے گا۔ اب ہمیشہ کے لئے اس ذریعہ سے علم و عرفان کا نور حضور رحمت عالم ﷺ کی سیرت اطہر ہی سے لیا جائے گا۔ چنانچہ ایسے تمام حقائق جو چشمِ عالم سے مخفی تھے، جن کی جتنجو انسان ازل سے کرتا آیا ہے اور جس کی حتیٰ معرفت سے انسان کے حواسِ عقل اور وجدان سب قاصر ہیں، ان تمام جگاباتِ کو اللہ تعالیٰ نے انوار رسالت مآب ﷺ سے اٹھا دیا اور یکبر نبوت حضور ﷺ کے وسیلہ جلیلہ سے قدرت نے قیامت تک کے لئے انسانوں کو وہ سرچشمہ علم عطا کر دیا جس پر علم کی ہر اپنہا کو ختم کر دیا گیا، جسے شہر علم کہا گیا کہ علم کے سارے راستے اس شہرِ علم کی دلیل پر آ کر ختم ہو جاتے ہیں۔ علومِ حضور ﷺ کے بغیر انسانی علم کے پا یہ تکمیل تک پہنچنے کا تصور بھی محال ہے۔

## 6- حد علم یا وسعت علم:- Scope of Knowledge

سورہ علق کی روشنی میں اسلام کے تصور علم، مقصد علم، نصاب علم، ذریعہ علم اور نتیجہ علم پر اجمالاً بحث کے بعد اگر ذہن انسانی میں یہ سوال پیدا ہو کہ خدا نے

بزرگ و برتر نے انسان کو کیا کچھ سکھایا ہے اور اسے کن کن اشیا کا علم عطا کیا ہے؟ یا یہ کہ قرآن نے علم کی کوئی حد متعین کی ہے یا نہیں؟ تو سورہ علق کی پانچویں آیت میں ان سوالات کا مدلل جواب موجود ہے۔ فرمایا:

عَلَمَ الْإِنْسَانَ مَا لَمْ يَعْلَمْ ۝  
جس نے انسان کو (اس کے علاوہ  
بھی) وہ (کچھ) سکھا دیا جو وہ  
نہیں جانتا تھا۔

گویا قرآن نے انسان کے علم کی کوئی حد مقرر نہیں کی۔ اللہ رب العزت نے اپنے بندوں کو وہ تمام کچھ سکھا دیا جس کا اس سے قبل نہیں ادراک نہیں تھا۔ یعنی کائنات کی تمام اشیاء اور کائنات کی جن حقیقوں کے بارے میں انسان کچھ نہیں جانتا تھا خداۓ علیم و خبیر نے انسان کو ان اشیاء اور ان حقیقوں سے آگاہ کیا۔ ذہن انسانی میں شعور و آگہی کے ان گنت چراغ روشن کئے تاکہ وہ خیر و شر میں تمیز کر سکے۔ اللہ رب العزت انسان کو ہر ہر پیشے کا علم عطا کرتا ہے۔ اس کے بے حد علم کی بارش تو ہر انسان کے لئے عام ہے لیکن ہر انسان اپنے اپنے ظرف اور اپنے اپنے سامان طلب کے مطابق بارگاہ خداوندی سے نوازا جاتا ہے۔ یہ تو انسان کی اپنی بہت اور کوشش ہے کہ وہ کہاں تک رحمت خداوندی سے اکتساب شعور کرتا ہے۔ علم کے سمندر سے کہاں تک اپنی پیاس بجھاتا ہے۔ اس نے تو میدان علم کی کوئی حد متعین نہیں فرمائی۔ علم کے سمندر کی وسعت کا اندازہ اس ارشاد خداوندی سے بھی لگایا جاسکتا ہے کہ فوق کل ذی علم علیم یعنی ہر علم والے کے اوپر ایک اور علم والا ہے۔ یہ کہہ کر بات ہی ختم کر دی کہ انسان حصول علم کی شاہراہ پر جہاں تک جانا چاہے جاسکتا ہے۔ علم کے اس وسیع و عریض سمندر سے فیض یاب ہو سکتا ہے اس پر کوئی قدغن نہیں لگائی گئی۔ جس طرح اللہ کی اپنی ربویت و الوہیت میں اور رسول خدا ﷺ کی اپنی

رسالت میں کوئی حد نہیں اسی طرح علم کی بھی کوئی حد نہیں۔ علم کی چادر کائنات کی ہر شے پر محیط ہے۔ انسان کو جہاں تک رسائی حاصل ہوتی ہے وہ حصول علم کی شاہراہ پر اتنا ہی آگے بڑھتا ہے اور جب اپنے ظرف کے حساب سے اپنے حاصل کردہ علم کی انہاں تک پہنچتا ہے تو وہ نقطہ اس کے لئے مقام حیرت بن جاتا ہے اور حیرت کا کمال خاموشی ہے۔ کسی نے کیا خوب کہا ہے:

اگر خموش رہوں میں تو تو ہی سب کچھ ہے  
جو کچھ کہا تو ترا حسن ہو گیا محدود